

Werrej

Studju Kritiku Letterarju min-Nutar Harry Demajo B.A., LL.D.....	7
Curriculum Vitæ	9
Dahla	13
Siltiet mill-Manifest Elettorali	16
1 Veġetarjanizmu, Ġdur, Basal u Zunnarija	21
2 Iċ-Ċelibat u l-Periklu min-Nisa	27
3 Buttuni u Żippijiet	33
4 Murtali, Bombi u Kull Xorta ta' Logħob tan-Nar	38
5 Il-Vangeli, Talb Skorrett u Punti Teoloġiċi	43
6 Id-Dahla Grandjuża tal-Belt Maestuża Tagħna	51
7 L-Umiltà tas-Sigarrett	59
8 Il-Mobile	67
9 Iċ-Ċensura	74
10 L-Arkett	81
11 Il-Fsied	88
12 It-Tattoos	95
13 Il-Festival tal-Eurovision	99
14 Id-Djar Maltin	105
15 L-Astinenza	113
16 Il-Vanità u Tbagħbis man-Natura	120
17 Id-Dixxiplina	125
18 Iċ-Ċinema	130
19 L-Arti Moderna	136
20 L-Ilma u l-Energija	142
21 Ix-Xjuhija	149
22 Il-Holm	156
23 Mard u Mediciċi	163
24 Il-Patrijottizmu u l-Identità Nazzjonali	170
25 Il-Ġenesi	175
Addenda	181

Dahla

Il-hajja għallmitni hafna xorti, imma l-aktar taghlima għal qalbi hija dik li m'għandna qatt ninghalqu fina nfuṣna. Bil-maqlub, dejjem għandna ninfethu għall-oħrajn. U proprju għalhekk ġieni l-ħsieb li ngħaqqad flimkien l-aħjar artikoli li ktibt f'diversi ġurnali u l-aħjar taħditiet li tajt, tul karriera ta' aktar minn 30 sena, u niġborhom fi ktieb. Anzi, biex inkun aktar korrett, irrid ngħid li dan thajjart nagħmlu fuq l-insistenza ta' hafna minn ħbiebi, minn ta' quddiem nett habibi n-Nutar Harry Demajo u ta' hafna mill-qarrejja tiegħi u ta' dawk li umilment nista' nsejhilhom *segwaci* tiegħi. Dan il-ktieb qed insemlih *Bizzilla* għal żewġ għanijiet: l-ewwel nett bhala tislma lill-arti tal-arkett li hija verament *bizzilla fl-injam*; u t-tieni nett għax nemmen li dawn il-ħsibijiet umli tiegħi, holqa ġo holqa, jistgħu jiffurmaw bizzilla mill-aktar artistika.

Sa minn żgħożiti, kull meta nisma' l-parabbola tat-talenti, kont inħoss xewqa kbira li nhaddem bl-aħjar mod possibbli d-doni li l-Mulej għogbu jagħtini; inħaddimhom mhux biex nikseb qligħ għal buti, imma biex dak li tani l-Mulej naqsmu mal-oħrajn. Ma jkun qatt li meta nidher quddiemu jgħidli: “Qaddej hażin

u għazzien!” ... iżda għall-kuntrarju, irrid nisimgħu jgħidli li haddimt tajjeb hafna t-talenti li fdali f’idejja, għax “min għandu, jingħatalu!”

Għeziez hbieb tiegħi, ma nippretendix li taqblu miegħi f’dak kollu li qed nesponi f’dan il-ktieb. Xi whud minnkom forsi se tkunu qed tiffaccjaw dawn is-sugġetti għall-ewwel darba, u tithawdu jew saħansitra thossukom ixxukkjati. Ma naghtikomx tort. Jien ili nahseb fuqhom għal snin twal u domt qatigh sa ma wasalt għall-konkluzjonijiet li hawn qieghed nipprezenta. Ma nippretendix li intom, hekk habta u sabta, se taslu taċċettaw dak li lili hadli snin twal ta’ għaraq tad-demmi. Imma ma jimpurtax, ħudu ftit paċenzja bija u afdawni. Aqrawhom u erġgħu aqrawhom, u meta twarrbu l-ktieb, ibqgħu xtarruhom u ahsbu fuqhom. Persważ li wara ftit gimghat, jew xhur (jew jista’ jkun anki snin), taslu biex tibdew taqblu miegħi. Kunu perseveranti fit-tiftix għall-għerf u taraw kif qed ngħidilkom is-sewwa. Għax f’hafna każi, jiena għażilt nitkellem dwar prinċipji sagrosanti li, intenni, irnexxieli nagħrafhom wara snin twal ta’ ricerka. Għalhekk, ladarba dawn huma prinċipji, m’hemmx lok għal opinjonijiet diversi. Jehtigilkom issibu biss il-mument meta għajnejkom jinfethu u taraw kollox fid-dawl proprju tiegħu. L-għan tiegħi mhux li nipprittalkom, imma li ngħinkom biex għajnejkom jinfethu.

Meta mbaġhad taslu għall-punt tal-illuminazzjoni, nitlobkom biex intom ukoll tkunu ambaxxaturi tal-aħbar it-tajba. Hajru oħrajn jaqraw dan ix-xogħol fqajjar tiegħi, bit-tama li jkun hemm hafna u hafna oħrajn li bhalkom

jinfethulhom għajnejhom u jaslu jhaddnu l-principji li hawn migbura f'dawn il-paġni.

Qabel intemm dawn il-kelmtejn tiegħi nixtieq nirringrazzja lil dawk kollha li tawni l-appoġġ tagħhom għal dan il-proġett: minn ta' quddiem nett shabi tal-Għaqda Dilettanti tal-Arkett, is-Sur Mario Scicluna, segretarju tas-Socjetà tal-Lizar Imqaddes; is-Sur Carmelo Borg, Sindku tal-Belt; lis-Sur Trevor Żahra li għoġbu jdurli l-ktieb għall-irqaqat ikkomplikati u xi drabi futili ta' lsienna; u l-aħħar iżda mhux l-inqas, il-konfessur tiegħi li fuq l-insistenza tiegħu m'iniex qed inxandar ismu.

Jekk dawn il-kitbiet jiswewlek ta' ġid, tiringrazzjax lili, imma biss lill-Mulej li għoġbu jkun ġeneruż fit-talenti li jislifni.

*Il-Kav. John Giordimaina O.S.C.I.
31 ta' Marzu 2008*

SILTJET MILL-MANIFEST ELETTORALI
TAS-SUR JOHN GIORDIMAINA
Kandidat Indipendenti (l-Ewwel Distrett)
Elezżjoni Ġenerali 1981

Hawnhekk qed nirriproduċi, fil-qosor kemm jista' jkun, siltjet mill-manifest elettorali tiegħi, mahruġ fl-1981 u stampat għand Peresso Press, Valletta. Peress li għad fadalli madwar hames kaxxi b'dan il-manifest, kull min jixtieq jaqrah fit-totalità tiegħu huwa ġentilment mitlub jiktibli fl-indirizz li jidher fil-Curriculum Vitæ tiegħi, u jibgħatli SAE (*self-addressed envelope*) qies A5 b'bolla ta' 20ċ imwahnha fir-rokna ta' fuq nett, in-naħa tal-lemin. Naħseb tapprezzaw il-fatt li ma nistax noqgħod nidhol fi spejjeż ta' bolli, wara li nkun bghattilkom bla hlaas dan il-manifest storiku. (Ara paġna 182.)

Niffrankaw il-Petrol

Inwiegħed li fi żmien tliet snin (massimu) l-Istat jibni triq dritta xemgħa, li miċ-Ċirkewwa tibqa' sejra sa Marsaxlokk. Minbarra li tkun preċiżament dritta, din is-super-awtostrada tkun dejjem għan-niżla. B'hekk is-sewwieqa jkunu jistgħu jitfu l-magna u jsuqu kilometri shaħ mingħajr ma jonfqu ċenteżmu petrol.

Thaffir taht l-Art

Kif jaf kulhadd, kull meta jkun qed isir thaffir minhabba proġetti ta' kostruzzjoni, aktar iwa milli le jinstabu għadd ta' fdalijiet ta' importanza

arkeologika. Inwieghed li l-Istat jibda proġett ta' thaffir metikoluż f'kull parti ta' Malta u Ghawdex, bit-tama li jinstabu aktar siti arkeoloġiċi, bil-possibbiltà li magħhom jinstabu wkoll teżori ta' rikkezza kbira li tradizzjonalment jinsabu midfuna xi mkien f'pajjiżna. It-thaffir isir fil-fond bil-wisq aktar minn kif kien isir fl-imghoddi, peress li ipogej u sotterrani x'aktarx kienu jithaffru fil-fond ġmielu minhabba s-sigurtà.

Il-Hmieġ taç-Chewing Gum

Inwieghed li jingiebu magni apposta li jnaddfu l-bankini u t-toroq tagħna mill-ghoqod taç-chewing gum li qed jimpestaw pajjiżna. Dan iç-chewing gum li jingabar, jintuza sabiex bih jimtlew il-ħofor tat-triqat. B'hekk inkunu qed nirriçiklaw iç-chewing gum, u oġġett li kien qed jagħmel hsara, jintuza għall-ġid. Nahdem ukoll sabiex din is-sistema jinħargilha patent sabiex il-pajjiżi li jithajru jikkupjawna jkunu obbligati jhallsu çifra xierqa talli jkunu qed jużaw idea tagħna.

Sewwieqa Xurbana

Sewwieq li jinqabad xurban ma jehel ebda multa, iżda l-karozza tiegħu tinżebagħ b'lewn aħdar floressenti (li jkun jidher jixgħel anki matul il-ġurnata) bhala kastig tar-reat li jkun wettaq. Il-karozza tinżebagħ mill-Gvern a spejjeż tal-imputat u dan ma jkunx jista' jnehhilha dak il-kulur qabel 5 snin.

Hmieġ tal-Klieb

Kull min irabbi kelb jew qattus (jew xi annimal domestiku iehor) ikun irid imur jirreġistrah biex tittiehed id-DNA tiegħu u tiġi kkatalogata. Skwadra apposta tkun responsabbli li ddu ta' kuljum it-triqat kollha ta' Malta u Ghawdex, tiġbor il-hmieġ kollu li ssib u tiehu d-DNA tiegħu. B'hekk ikun stabbilit b'ċertezza assoluta min kien il-kelb li hammeġ f'dak il-post u allura sidu jiġi ttraċċjat immedjatament. Dawn is-sidien kolpevoli jkollhom iservu għal xaxar, bla hlas, bhala membri tal-iskwadra msemmija.

Tipjip

L-Istat iqassam sigarretti b'xejn lil kull min ikun għaddej minn perijodu ta' stress, tensjoni, inkwiet fil-hajja matrimonjali, dipressjoni, diqa minhabba l-mewt ta' xi hadd għażiz, dizappunti, dizillużjoni eċċ. Dawn iservu sabiex il-persuna tikkalma u tkun kapaċi tiffaċċja l-problemi tal-hajja. Din hija sistema ppruvata minni stess bl-akbar suċċess.

L-Arkett Bhala Suġġett Obligatorju fl-Iskejjel

Peress li mill-esperjenza tagħna, ahna nafu ben tajjeb kemm l-arkett huwa arti tal-oghla livell, inwiegħdu li ndaħhluh bhala suġġett obligatorju fl-iskejjel kollha tal-Istat, subien u bniet; u maż-żmien tibda ssir Fiera Internazzjonali tal-Arkett li ċertament tiġbed dilettanti mid-dinja kollha. Nibdew ukoll trattati mal-Gran Brittanja sabiex jibdew isiru eżamijiet

tal-GCE tal-Arkett, O u A-Level. Inwaqqfu wkoll fabrika li tipproduci kull tip ta' oġġetti bl-arkett u nifthu l-bibien għall-esportazzjoni.

Ilma u Energija

Inwiegħed pjan inġenjuż kif jista' jinbena impjant ta' *idroeletricità* u għadd ta' mizuri oħra kif niġbru eluf ta' glalen ta' ilma li preżentement qegħdin jintremew fil-baħar. (Għal aktar taġġirif ara t-teżi tiegħi f'pagna 142.)

Għajnuna mill-Gvern lill-Kmamar tan-Nar

Bħalma l-Gvern jgħin lil diversi għaqdiet volontarji, hekk ukoll għandu jgħin lill-kmamar tan-nar. Inwiegħed li l-Istat johroġ sussidju xieraq lil min jaħdem in-nar, skont kemm il-kamra tkun qiegħda tipproduci. Tinħareġ ukoll pensjoni xierqa lill-familji li jintlaqtu minn xi diżgrazzja konnessa mal-logħob tan-nar. F'każ ta' diżgrazzja kbira li fiha jitilfu hajjithom 3 persuni jew aktar, il-Gvern jagħtihom funeral statali.

Taxxa fuq it-Tattoos

Kulhadd huwa hieles li jagħmel kemm tattoos irid, imma peress li aħna konxji tar-riperkussjonijiet li dawn iġibu magħhom, il-Gvern jipprova jiskoraġġixxi kemm jista' din il-prattika. Jinhadmu sett ta' regolamenti stretti dwar dawk li jpingu t-tattoos, fosthom li jizdied b'mod drastiku l-hlas tal-licenzja għal min irid jiftah saloon u jkollu kwota fissa ta' kemm tattoos jista'

jagħmel kull sena. Min jagħmel tattoo fuq ġismu jkun irid iħallas taxxa li tizzied aktar ma t-tattoo jkun kbir u aktar ma jkun f'post li jidher. Ikun ipprobit li jsiru tattoos fuq il-wieċ. Min jinqabad jprova jevita din it-taxxa, isirlu tattoo fuq mohħu bin-numru tal-att tal-liġi li huwa jkun kiser.

Ċensura

Jinħatar bord taċ-ċensura (li jiena nkun iċ-chairman tiegħu) sabiex ma jithallewx jidhlu f'Malta films moqżieža, kotba li jistgħu jikkorrompu ż-żgħażaġh tagħna, drammi disturbanti u kull forma ta' pseudo-arti li l-għan tagħha jkun li timmina t-twemmin għażiż tagħna.

Għajnuna Soċjali

Nahdmu fuq diversi skemi ta' għajnuniet soċjali li ftit li xejn hadd qatt ħaseb fihom. Ngħidu ahna, nesigū li l-kalzetti jibdew jinbiegħu f'pakketti ta' tlieta, sabiex min jitlef waħda (haġa li tigri ta' spiss) ma jkollux għalfejn imur jixtri pakkett ġdid u jidhol fi spejjeż bla bżonn.

Festa Pubblika

Inzidu l-4 ta' Dicembru bhala festa pubblika. Din hija l-festa ta' Santa Barbara, qaddisa protettriċi tal-logħob tan-nar.